


ለናይ ሰልፍ መግርክ 60ታት

17-ይ ክፍል



መሐመድ እድሪስ

ሰውረት ኤረትሮፕ እትለ ናይ ሰልፍ መትኣምባት ግድለ ስለሕ ዲብ 60ታት ፍንጌ ምናድሊን ሰውረት ወጄሽ አባይ ገብእ ለዐለ መግርክ ምን ምናድል ሀይሌስላሴ ወልዱ ለከትባይ ክታብ ዐዋቴ ለትነሰኣቱ። ከእግል ዮምፊራሮ ዐስከር እንግሊዝ ድድ ሓምድ ክምለ ትበሀለት ከረ ሓምድ እግል ክልኣት ለጅነ ምን ሕሌጊንቱ ወምን ኢቲንያይ ክም ነስኣዎም ለውዲት እግል እዳረት እንግሊዝ ነስደተ። ስልሐም ትሳለበ፡ እት እዳረቶም ተሐለፈው፡ ሓምድ ምን ንዋይ እንዴ ሐልፊ አጀኒት ምን ዐዘገ ነፍሶም ክም የሀሌት ዐለበው። እብለ ሀዬ ድድ ሓምድ ሐምለት ዐባይ እንዴ አትፈረረው እግል ለአርክዕው ስታት አፍገረው። እት 1948 እንግሊዝ ቃይድ ፖሊስ ኮሎኔል ክራክነል (ሰብ ፶ሽ በርክ ከራኪን ልቡሉ) 50-60 ለገብኡ ፊልድ ፎርስ እንዴ አትበገሰ፡ እግል ሓምድ ዲብ ቀበት ዎሮ ወሬሕ እግል ልቅቶሉ አው ልጽቦው አዘዘ። እግል ፊራሮ ለመርሐ፡ ዲብ አቅርዶት ለዐለ መሐመድ ዐሊ ሲኪንጂ ለልትበሀል ምን ቀቢለት ሻጊ ላቱ ሱዳኒ፡ በዐል ሰለስ ኮከብ ካፒታኖ ዐለ። ሲኪንጂ ምን ባረንቱ ልትበገስ ዲብ ሀለ፡ ልእከቱ እንዴ አትመመ መጽኣ ምን ገብእ ዕዳዩ ክምቡ ኮሎኔል ክራኪን እትሰኡዩ ሰበት ዐለ፡ ዐሳክሩ እንዴ መርሐ ዲብ ለሀፍት፡ አንቶሬ ሐልፊዩ ከመሓዛት ወአድብር እንዴ ካዩደ ቴቱክ በጽሐ። ሓምድ ለአትኣሱሩ ክም ሀለው ሐብሬ ክም በጽሐቱ፡ ዲብለ ክል ዶል ክም መበገሲ

ለልትነፈሶ እበ፡ ዲብ ባካት አንቶሬ ዲብለ ሀለ ደብር ቡቢ ድዋራት ተከቤ ትጀልሀጠ ምኖም። ሲኪንጂ አሰሩ ገብአ።

ምን እግሩ ተሪፍ እንዴ አበ እግል ለዐርዮ ቅሩባይ ክም ገብአ ሀዬ፡ ሓምድ ጀሀት ምውዳቅ አውጋሮ ገጹ አስክቶሎወ ትነወክ ምኑ። ለዶልመ ኪሲንጂ ምን እግር ሓምድ ኢተርፈ። ምን ሀርብ ምኑ ዝያድ ጠሐረ፡ ደለ ሓምድ ኬደየ ኬደ።

ሓምድ ምን አመረ ረአዩ ምን በድል እንዴ ቤለ እብ ሀግዩ ጥልያን;አነ ሰበብ የሐዜኮከ። ምን ሀረብኮ ምንክ አሰርዬ ትገብእ ሀሌከ። ምስልክ ድምነት አለብዬ ወዐዳወት፡ ትገሴ ሰላም ሀበኒ ለልብል ጀዋብ ነድአ ዲቡ። ዐሊ ሲኪንጂ ላኪን እግል ልኡክ ሓምድ ክም ናይ ኢረአዩ። እብ ትርኢኒ;እግልክ አምዲትክ እንዴ በርዘግኮ ከብደትክ እንዴ አፍገርኮ ኢበልዐኮ ምንገብእ ከብጄ ኢትሰክብ; ለልብል በሊስ ነድአ ዲቡ። ሐቆሁ ዲብ ጀሀት ግብለት ሀይኮተ ዲብለ ሀለ ደብር ኤኩሪ ተለዩ። ለዶልመ ሓምድ ክምለ አወላይ ጀዋብ ለመስል ጽበጥ ለቡ ጀዋብ ነድአ እቱ። ዐሊ ሲኪንጂ ላኪን ለጎማቱ ኢበደለ ምነ። አትሓሳሩ አተላለ። አስአሰር ሓምድ 'ላመ' እበ ትበሀል ዐድ ናይ ነረ እንዴ ሐልፈ አስክለ ፍንጌ ሀይኮተ ወጎኚ ለሀሌት ቤለ-ደረ አሰሩ ገብአ። ዐሊ ሲኪንጂ እግል ሸዐብ 'ምርሐ' ዲብ ልብል፡ እንዴ አሰረ እብ ክርባጅ ወአሽዋክ ገርፉ ሰበት ዐለ፡ ሐቴመ ምዕል ትግበእ ከበር ሓምድ ስቱር ምኑ ኢለአምር። ምን ጀኦረቱ ለኢሸኬ ወምኑ ለኢሰኬ የዐለ። ዐድ ሕሼል መጎራየብ ለዐዱ ድግለል ሼገ ኪነ አሹ ዎሮ ምነ ሀድፍ ኪሲንጂ ለጋብእ ቱ። ሼገ ጠባዬዕ ኪሲንጂ ፈቅድ ዲብ ሀለ ነፍሱ ሸዕሊለት ተዐርገ፡- ለእናስ ለሀይ መስኡል ዐስከሪ ናይ እንግሊዝ ዐለ።

ከረ ሓምድ እግል ልትነዔ ወሸዐብ እግል ልበሸትን ለትበገሰ ነፈር ጃእርቱ። ምነ ሽፍተ እንዴ አዝመ ዲብ ሸዐብቱ ለልትደገሕ። እብ ክርባጅ ኢለሐድግ ወእብ ሞረ፡ ድለ እት እዴሁ ሀሌት እበ ካሬ ዲብከ። ወድሐንክ አለቡ፡ አስክ እት ቅያብ ተአቱ ከረምድ ለአፈግር ምንክ። ምዕል ሐቴ ምን ቃብል ክም ረኤክወ እግል ሀረብ ጀረብኮ ከዲብ ወደግ ዎሮ አቴኮ። ዎሮ ዐስከሪ ናራይ እት ቀደምዬ ሰበት ጸንሐ ላኪን ኢፈገርኮ። ጸብጠዉኒ ከክርንክሪት አሰረዉኒ። ለዶል ዐሊ ሲኪንጂ ;ሓምድ መንዱቁ ዲብ ዔጸቱ እግል ንሳብሩ እካቱ። አየ ሀለ? እብሊ ጥሩቅ አንፍክ አካኑ እግል ተሐብረናቱ። ስላሕ ሀዬ ብከ? ቤሌኒ። ዲብ ብዬ አለብዬ እቤሉ። ላኪን ሚ እግል ልግበእ፡ ዎሮ ፋይድ ለልትበሀል ጃሱሲ;አቡ ሐዲድ ምንሸር ሀሌት እሉ; እንዴ ቤለ ሰበት ፈትነ እብዬ፡ አስክ እዴዬ ልትሐበጥ እብ ሞረ ከረምድ ወደዉኒ። ዎሮ አክል እሊ ጀጃቱ! ነሐሩ እንዴ አምናቱ ለእኪት ርሕነ ለአርኤነ

ዐለ። እምበል ዕርፍ ዶልክ እንዴ ትወለበ እቼ ክም ደግደጌኒ እግል ሀረብ ጀረብኩ።
ላኪን ኢቀደርኮ እንዴ ትጸበጥኮ እደዬ እብ ሐብል ሸብ እንዴ አበለው አሰረዉ።
መርመረ አተላለ፣መንዱቅ ሐቆ ሀለ እከ ዲብ ሐርብ ዔበል ዐሳክርን ምን ቀትለው
ዎሮ እንተ፣ ዲብ ልብል ሰኣላት አብዘሐ ዲብዬ። አነ ላኪን፣አላሁ ዓልም አነ ላቱ
እሉ ቀተልኮ ዐስከሪ ወእለ ወዴኮ ጀሪመት አለብዬ፣ እንዴ እቤ ኢለአምኮ እሉ።
ዲብ ሰኣል ብዕድ ተዐደ።እግል ሓምድ አፎ ዐፋኒ እንዴ ቤለ ክም ለአቱ
ኢትወድዉ፣ ቤሌኒ። ክለ ሀግያሁ ናይ ሒለትተ። ለዶል እግል ልእኬ፣ሕናመ
አደሚ ሕነ ሐንገል ብነ ለእቡ ነሐሰብ እግልሚ እንቤሎተ። ወእትሚ መስኡልየት
እንረፌዕ። እለ ምንገብእ ቅበጽ ሌጠ ሰመዐክ አለቡ፣ እቤሉ እንዴ ሐጠርኮ። ሸፍግ
ሰቡት ዐለ ገበይ ለመሬሕ አዳም እንዴ አተምጸአ ሰፈሩ አተላለ። አነ ለሐድገኒ
ገብእ እብል ዐልኮ ላኪን ኢመሐኬኒ። ዲብ አፍ አዳል(ፈደደ) ክም በጽሐነ ሓምድ
ለልሐልፍ እበ ገበይ ሕዜ ቤሉኒ። ዕጭ ሐክልኮ ዲቦም። እሱር ዲብ አነ ሀዬ እግል
እትአዘዘ! እቤሎም። እበ ብጣርዬ ወዲብ ምድር እንዴ አተክረረዉኒ
'ተሐብር እንተ መኢኮን እት ልብሎ እብ ክርባጅ አምዲቼ አብለዐዉኒ።
ሼገ ወድ ኪነ ሓሳይቱ በደል እትበሀል ንሳልዬ እብ ሰኪን ብቶኩ አውመ ረሳሰት
አድርፋኒ አርወሐቼመ ንስኦ እለ ዳሊ አለብዬ እቤሎም። ምን ክትረት ለእለ
ገርፈዉኒተ አስክ እጠርሽ ገአኮ። አስክ ክእነ ጀሪመት ጋብአት እቼተ እብ ዐሊ
ሲኪንጂ። እሊመ ኢከፈ አስክ ዲብ ባርንቶ ትሰጅንኮ። ወምኑ ዲብ ሐብስ ዓዲ-
ኳለ ሐለፍኮ ወሐምስ ሰነት እግል እትአሰር ትፈረድኮ። ደሐንቱ ረቢ ሀለ ዲብ
እብል ሀዬ ሰነት ክም ተአሰርኮ ምስል ብዝሓም እሱራም እብ ስምሐ ፈገርኮ።